



Noel Muscat ofm

Nabi Samwil (Nebi Samuil) hu post qaddis għal-Lhud, Insara u Musulmani, li jinsab fuq il-quċcata ta' għolja (890 metru), xi 5 kilometri lejn ix-xaqliba tat-Tramuntana ta' Ġerusalem, fejn jinsab iċ-ċenotafju tifikira tal-Profeta Samwel. Din hi l-oghla quċcata madwar Ġerusalem, u l-Kruċjati kienu jsejnhulha *Mons Gaudii*, il-muntanja tal-ferh, għax minn fuqha kienu jilmhu għall-ewwel darba l-belt il-qaddisa ta' Ġerusalem. Minn fuq din l-għolja tidher il-belt Palestinjana ta' Ramallah, u

l-irhula viċini ta' Beit Iksa, al-Jib, Beit Hanina u Biddu.

Il-pożizzjoni strategika ta' l-għolja, li kienet tiddomina t-toroq li minn Ġerusalem kienu jinżlu lejn il-kosta tal-Mediterran, kif ukoll it-toroq li kienu jagħtu lejn is-Samarija, fuq ix-xaqliba tat-tramuntana, tagħmel minn Nabi Samwil sit arkeologiku ta' importanza kbira fl-istorja religjuża u politika tal-poplu Lhudi. Illum il-gurnata għadha tidher il-moskea bil-minaret li jiddomina l-għolja, u li taħtha hu vvenerat il-qabar tal-Profeta Samwel.

Storja biblika ta' Nabi Samwil

It-tradizzjoni tassocja Nabi Samwil mal-belt biblika ta' Rama, il-post li fih gie midfun il-profeta Samwel. "U Samwel miet, u l-Israelin ingabru kollha u bkewh u difnuh f'daru, f'Rama" (1Sam 25,1). "Samwel kien miet, u kien bkieh Israel kollu, u difnuh fil-belt tiegħu ta' Rama" (1Sam 28,3). L-isem Rama, jew Ramathaim-Sophim, jirreferi għar-rahall Għarbi ta' Er-Ram, bejn Ġerusalem u Ramallah, hdejn l-ajruport

ta' Atarot fuq it-tramuntana ta' Gabaath-Saul (Tel el Ful). Il-kittieba tal-qedem mhux l-ewwel darba li halltu dawn il-postijiet. Ewseju ta' Ċesarija u San Ġilormu fir-4 seklu jittkellmu minn Maspha (Misfa), filwaqt li d-djaknu Teodosju, fis-seklu 6 jittellem minn Rama. Jidher li kien hemm taħwida bejn Misfa ta' Efrajm (Rama) u Misfa ta' Benjamin (Mh 20,1-3), li tikkorrispondi għall-gholja ta' Tel el-Nasbeh, xi 13-il kilometru lejn it-tramuntana ta' Ġerusalem, illum fit-territorju ta' Ramallah. Imma studji moderni jidentifikaw Nabi Samwil pjuttost mas-sit bibliku ta' Misfa (Mizpa), li kien centru importanti ta' kult fuq din l-gholja li kienet tappartjeni lit-tribù ta' Benjamin (Ġoż 18,26). Bil-Lhudi l-isem Misfa jindika post għoli ta' osservazzjoni, u fil-Bibbja jissemew diversi postijiet b'dan l-isem.

“L-Israelin kienu ħalfu f'Misfa u qalu: ‘Hadd minna ma jagħti ’l bintu lil xi hadd minn Benjamin b'martu’. Imbagħad il-poplu mar f'Betel, u baqghu hemm sa filghaxija jibku quddiem Alla, għollew lehinhom u bkew biki kbir, u qalu: ‘Għaliex, Mulej, Alla ta' Israel, ġara dan f'Israel, li naqset illum tribù f'Israel?’ L-ghada l-poplu bakkar, u bnew hemm altar, u offrew sagriċċji tal-hruq u sagriċċji tas-sliem. U wlied Israel qalu: ‘Hemm xi hadd mit-tribujiet kollha ta' Israel li ma telax għal-laqqha quddiem il-Mulej?’ Għaliex kienu ħalfu bil-kbir għal min ma jitlax quddiem il-Mulej f'Misfa, u qalu: ‘Nagħtuh il-mewt’. Ulied Israel għelew għal

huhom Benjamin u qalu: ‘Illum inqata' tribù minn Israel. X'se nagħmlu lil dawk li baqghu minnhom biex ikollhom in-nisa? Ahna ħlifna bil-Mulej li ma nagħtuhomx mill-bniet tagħna b'nisa tagħhom’. U ssuktaw jghidu: ‘Min mit-tribujiet ta' Israel ma telax quddiem il-Mulej f'Misfa?’” (Mh 21,1-8).

Fi żmien il-Profeta Ġeremija, Gedalija, bin Ahikam, li l-Babilonizi kienu ħatruh gvernatur ta' Ġerusalem wara li kaxkru l-popolazzjoni fl-eżilju fis-sena 587 q.K., kien jgħix f'Misfa u hemm ġie maqtul. “U ġara li, fis-seba' xahar, ġie Ismaghel bin Netanija, bin Elisama, minn nisel is-slaten u l-kbarat tas-sultan, u għaxra min-nies miegħu, għand Gedalija bin Ahikam, f'Misfa, u lkoll flimkien kielu l-ħobż f'Misfa. U Ismaghel bin Netanija ma' l-għaxra min-nies li kellu miegħu qamu għal Gedalija bin Ahikam, bin Safan, li s-sultan ta' Babilonja kien qieghed gvernatur fuq il-pajjiż, darbuh bix-xabla, u qatluh” (Ġer 41,1-2).

Wara r-ritorn mill-eżilju, li sehh qrib is-sena 520 q.K. wara l-editt ta' Ċiru fis-sena 538 q.K., in-nies ta' Misfa ħadu sehem fit-tiswijiet tal-ħitan ta' Ġerusalem u fil-bini tat-Tieni Tempju, qrib is-sena 445 q.K. “Lil hinn minnhom għamlu tiswijiet Melatija l-Gibghoni u Ġadon il-Meronoti, u nies minn Gibghon u Misfa, li kienu jaqghu taht l-awtorità tal-Gvernatur ta' l-inħawi n-naħa l-oħra ta' l-Ewfrat” (Neh 3,7).

“Gheser bin Ġożwè, kap ta’ Misfa, sewwa biċċa ohra, minn biswit l-Gholja ta’ l-Armerija fir-rokna” (Neh 3,19).

L-importanza ta’ dan is-sit ta’ Misfa, jew l-għolja ta’ Nabi Samwil, bhala post ta’ kult tal-Lhud matul il-perjodu Ellenistiku jidher evidenti mill-fatt rakkontat fl-1 Ktieb tal-Makkabin 3,46, u datat għas-sena 165 q.K.: “U huma ngabru u marru f’Misfa biswit Ġerusalem, għax Misfa fl-imghoddi kienet post ta’ talb għal Israel”. Il-fatt li Misfa kienet qrib ta’ Ġerusalem u l-fatt li fl-iskavi arkeoloġiċi nstabu fdalijiet mill-perjodu li jmur mill-Ewwel Tempju sa żmien l-Asmonej, wassal biex l-arkeoloġi qablu li jidentifikaw l-għolja ta’ Nabi Samwil mas-sit bibliku ta’ Misfa.

Teżisti wkoll it-teżi li Nabi Samwil hu l-post bibliku ta’ Gibghon jew Gabaon (1Slat 3,4) fejn Salamun mar iqim lil Alla u talbu jagħtih id-don ta’ l-għerf. “U mar is-sultan f’Gibghon joffri s-sagrifiċċi hemm, għax fost is-santwarji dak kien l-aqwa wiehed”.

L-iskavi arkeoloġiċi u l-istorja ta’ Nabi Samwil

Saru skavi arkeoloġiċi intensivi fuq Nabi Samwil mill-1992 sa l-1999. Fuq ix-xaqliba tax-xlokk tas-sit, instabu fdalijiet antiki ta’ l-ewwel insedjament, li b’mod mirakoluż ma kinux ġew meqruda meta l-Kruċjati kienu bnew din iż-żona minhabba motivi reliġjużi (il-qima lejn il-Profeta Samwel) u minhabba l-pożizzjoni strateġika tagħha. L-iskavi harġu wkoll għad-



Nabi Samwil fl-1914

dawl il-fortizza Kruċjata u l-fortifikazzjonijiet tagħha, kif ukoll bini ieħor barra mill-ħitan tal-fortizza.

L-ewwel insedjament uman fuq Nabi Samwil imur lura għal tmiem il-perjodu ta' l-Ewwel Tempju (8-7 seklu q.K.) u baqa' jeżisti matul il-perjodu Persjan (6-4 seklu q.K.). Id-diversi fdalijiet ta' fuhhar li nstabu ġie li kellhom fuqhom l-iskrizzjoni ta' l-ittri 'yhd' li tindika l-isem tal-provincja tal-Lhudija taħt il-ħakma Persjana. Dan ir-raħal kien agrikolu, u f'din iż-żona kien jikber il-qamħ, iż-żebbuġ, it-tin, l-gheneb. In-nixxiegha fuq ix-xaqliba tat-tramuntana ta' l-gholja kienet toffri l-ilma mehtieġ fir-raħal.

Fil-perjodu Ellenistiku (2-1 seklu q.K.) inbena raħal kbir bi

skop ta' difiża tat-triq li kienet twassal lejn Ġerusalemm min-naħa tat-tramuntana. L-iskavi kixfu bosta fdalijiet ta' djar mibnijin fuq l-gholja. Xi whud mill-ħitan, li baqgħu preservati sa 4.5 metri għoli, jindikaw li kienu djar b'żewġ sulari. Instabu ġwiebi maqtuġħin fil-blatt, li kienu jiggarantixxu l-ilma lir-residenti tar-raħal.

San Ġlormu, li għex fl-Art Imqaddsa fis-snin 384-420, jixhed li l-Profeta Samwel kien midfun fl-Art Imqaddsa, imma li l-ghadam tiegħu mbagħad ittiehed fil-belt ta' Kalċedonja fl-Asja Minuri. Kien proprju fil-perjodu Bizantin (sekli 4-7 w.K.) li fuq Nabi Samwil inbena monasteru ad unur tal-Profeta Samwel, li sar post ta' pellegrinaġġ u ta' waqfa għall-

Dehra ġenerali ta' Nabi Samwil



pellegrini Kristjani li kienu jitolgħu lejn Ġerusalem minn dawn l-inhawi. Il-monasteru ġie restawrat u mkabbar fi żmien l-Imperatur Ġustinjanu, lejn nofs is-seklu 6 w.K., u baqa' jeżisti wkoll fl-ewwel perjodu tal-ħakma Għarbija ta' l-Art Imqaddsa (7 seklu). Imma meta waslu l-Kruċjati fl-Art Imqaddsa, fis-sena 1099, sabu li l-monasteru kien kważi meqrud għal kollox. Mill-monasteru Bizantin fadal biss biċċa mill-paviment tal-mużajċi u post għall-ghasir ta' l-gheneb. Imma fiż-żona nstabt kwantità ta' muniti ta' l-epoka Bizantina, li tixhed li dan il-post kien okkupat fis-sekli li fihom il-Palestina kienet kollha kemm hi Kristjana.

Jidher ukoll, mir-riżultati ta' l-iskavi arkeoloġiċi, li din il-gholja kienet centru ta' produzzjoni ta' oġġetti tal-fuħħar fi żmien il-ħakma Għarbija, bejn l-era Bizantina u dik Kruċjata. Instabu diversi fran tal-fuħħar, bis-soqfa forma ta' koppla, kif ukoll diversi ġarar li fihom iskrizzjonijiet bl-Għarbi, bħalma huma "Barkiet lil Yusuf", "Barkiet lil Suleiman", kif ukoll instabu diversi bl-isem "Dejr Samwil", jiġifieri l-monasteru ta' Samwel.

Meta l-armati Kruċjati qorbu lejn Ġerusalem, fis-7 ta' Lulju 1099, huma waqfu fuq l-gholja ta' Nabi Samwil, u minn hemm fuq, wara vjaġġ epiku ta' tliet snin, huma lemhu għall-ewwel darba l-Belt il-Qaddisa ta' Ġerusalem. Għaldaqstant sejhu din l-gholja bl-isem Latin ta' "Mons Gaudii", il-muntanja

tal-ferh. Hemm fuq huma bnew fortizza biex jiddefendu t-triq li mit-tramuntana twassal Ġerusalem. L-iskop tal-fortizza kien ukoll dak li l-pellegrini jkunu jistgħu jsibu kenn fl-aħħar waqfa fi triqithom biex mill-kosta tal-Palestina jitolgħu lejn Ġerusalem. Il-Kruċjati bnew fil-fortizza knisja fl-1157 fuq il-qabar tradizzjonali tal-Profeta Samwel.

Il-fortizza Kruċjata kienet rettangolari (100 metru b'67 metru) u kienet imdawra bil-ħitan u kellha l-knisja fiċ-ċentru tagħha. Il-ġebel li bih inbniet il-fortizza qatgħuh mill-istess għolja, billi qatgħu l-blat forma ta' rdum biex miegħu qabbdu s-swar tal-fortizza. Fuq ix-xaqliba tan-nofsinar u tal-punent il-Kruċjati bnew terrazzin kbir biex fuqu jkunu jistgħu jgħollu l-baži tal-fortizza. Il-ħitan kienu 2 metri hoxnin u l-fortizza kienet imħarsa minn torri għoli fuq ix-xaqliba tal-lbiċ, u minn torri iżgħar fuq ix-xaqliba tal-majjistral. Kellha wkoll torri fuq ix-xaqliba tan-nofsinar.

Il-ħajt tal-punent tal-fortizza kellu żewġ bibien, li minnhom wiehed kien jgħaddi biex jidhol fil-fortizza. Dawn il-bibien kienu jdahhuk direttament fi pjazza li fiha kien hemm mibnija l-knisja. Wiehed mill-bibien kien idahħal fil-fortizza permezz ta' pont, mibni fuq arkati. Fuq in-naħa tal-lbiċ tal-fortizza kien hemm żewġ iswali taħt l-art, li kellhom saqaf bil-volta. Dawn kienu jserrhu fuqhom il-pjazza u kienu jintużaw bħala mħażen.

Mill-knisja sabiha Kruċjata li kienet tokkupa ċ-ċentru tal-fortizza baqa' biss xi ftit elementi arkitettoniċi, fosthom xi kapteili u kolonni tar-rĥam, li nstabu fl-iskavi. Kienu l-Kanoniċi Regolari Premonstratensi li, bl-ġhajnuna tar-Re Latin ta' Ġerusalemm Baldovino II bnew knisja kbira u abbazija fuq Nabi Samwil, fis-snin 1131-1151 u semmewha "San Samuel de Montealegre". Illum il-ġurnata mill-knisja Kruċjata fadal biss transett wiehed li hu okkupa mill-moskea. Taht il-moskea jinsab il-qabar tradizzjonali tal-Profeta Samwel, immarkat minn ċenotafju, li wiehed kien jinzel għalih b'taraġ mill-knisja.

Il-fortizza kellha zona miftuħa li kienet tintuħa mill-armata Kruċjata, u minn gruppi ta' pellegrini. Kellha wkoll stalel għaž-żwiemel. Il-fortizza nqerdet fl-1187 mill-Musulmani, taht it-tmexxija ta' Salah ed-Din, meta dan kien qiegħed iħejji biex jieħu f'idejھ il-belt ta' Ġerusalemm mill-Kruċjati, wara t-telfa umiljanti li kienu sofrew f'Qarne Hattin fil-Galilija, fl-4 ta' Lulju ta' dik is-sena. Il-Musulmani aktar tard qerdu għal kollox il-fortizza, biex hekk ma terġax tintrebaħ mill-Kruċjati.

Fis-sekli ta' wara, Nabi Samwil, bħala l-post tradizzjonali tal-qabar tal-Profeta Samwel, sar ċentru ta' pellegrinaġġ għal-Lhud, imma fl-1730 inbniet moskea fuq din il-ġholja, li għadha tidher sallum u li l-minaret tagħha jidher ċar minn hafna kilometri bogħod madwar Ġerusalemm. Il-

moskea, kif għidna, tokkupa ċ-ċentru tal-binja li kienet il-knisja Kruċjata. Fl-1917 il-moskea sofriet ħsarat kbar waqt battalja bejn il-qawwiet militari Britanniċi u Torok fuq din il-ġholja. Wara l-Ewwel Gwerra Dinjija l-moskea ġiet restawrata kif għadha tidher sallum.

Il-figura tal-Profeta Samwel fl-Iskrittura

Il-Profeta Samwel jissemma fl-Ewwel Ktieb ta' Samwel bħala l-aħħar wiehed fost l-Imħallfin u dak li Alla jaħtru bħala profeta biex jidlek slaten l-ewwel lil Sawl u mbagħad lil David. Il-perjodu storiku hu dak li jifred l-era ta' l-imħallfin minn dik tas-slaten (1050-1010 q.K.). Ir-rakkont tat-twelid u t-tfulija ta' Samwel jinsab fl-1Sam 1-2. Elkana, li kellu bħala t-tieni martu lil Anna, tela' fis-santwarju ta' l-arka tal-patt f'Silo, fejn kien hemm il-qassis Eli. Anna kienet sterili u quddiem Alla tibda titlob b'ħafna lfiq u dmugh biex Alla jagħtiha tifel, u twieġhed li toffrih b'servizz lil Alla għal hajtu kollha. Alla jisma' t-talba ta' Anna li jkollha tifel u ssemlih Samwel "għaliex – kif qalet hi – tlabtu lill-Mulej" (1Sam 1,20).

Il-kapitlu 3 jirrakkonta l-ġrajja tal-vokazzjoni ta' Samwel. "Samwel kiber, u l-Mulej kien miegħu, u ma halla ebda kelma milli qal tmur fix-xejn. U Israel kollu, minn Dan sa Birsaba, għaraf li Samwel kien tassew profeta tal-Mulej, u l-Mulej baqa' jidher f'Silo, għax hemm kien għarraf lilu nnifsu lil Samwel,

f'Silo, permezz tal-kelma tal-Mulej" (1Sam 3,19-21).

Fil-kapitlu 7 jiġi rrakkontat il-fatt ta' Samwel li jsir imħallef tal-poplu u li jiġma' lill-poplu appuntu f'Misfa, jiġifieri fuq l-gholja ta' Nabi Samwil, li baqgħet marbuta ma' ismu: "Kien għadda hafna żmien – għoxrin sena – mindu l-arka kienet waqfet f'Kirjat-Ġegħarim, u d-dar kollha ta' Israel bkew u daru lejn il-Mulej. U Samwel kellem lid-dar kollha ta' Israel: 'Jekk intom terġgħu lura b'qalbkom kollha għand il-Mulej, neħħu minn nofskom 'll-allat barranin u lil Ghastarot, orbtu qalbkom mal-Mulej, u aqdu lilu biss, biex hu jehłiskom minn id il-Filistin'. U wlied Israel warrbu minn nofshom 'll-allat Bagħlim u Ghastarot, u bdew jaqdu lill-Mulej waħdu.

Samwel qalilhom: 'Ha jingabar Israel kollu f'Misfa, biex nitlob lill-Mulej għalikom'. U huma ltaqgħu f'Misfa, mlew l-ilma u sawwbuh quddiem il-Mulej; u dak in-nhar samu u qalu: 'Dnibna quddiem il-Mulej'. U f'Misfa Samwel sar imħallef fuq Israel [...] U Samwel kien imħallef ta' Israel il-jiem kollha ta' hajtu; u minn sena għal sena kien imur u jdur Betel, Gilgal u Misfa u jagħmel il-ħaqq 'il Israel f'dawn l-inħawi kollha. Imbagħad kien jerga' lura f'Rama, fejn kellu daru, u hemm kien jagħmel ħaqq 'il Israel u hemm ukoll bena altar lill-Mulej" (1Sam 7,2-6; 15-17).

Il-Profeta Samwel jidher mela bħala mexxej reliġjuż u anke politiku, li jiġma' 'l Israel biex jagħmel gwerra lill-Filistin, li kienu jitilgħu għalih fuq

Il-Moskea ta' Nabi Samwil



l-gholjiet mill-pjanura tal-kosta. Jerġa' jidher fl-istorja tal-bidu tal-monarkija, meta l-poplu ta' Israel jiġi għand Samwel f'Rama u jitlobuh li jahtar sultan fuqhom. "Ix-xjuħ kollha ta' Israel ingemghu u marru għand Samwel f'Rama, u qalulu: 'Ara, int xjeħt, u wliedek ma qabdux triqtek. Issa għamlilna sultan biex imexxina bħall-ġnus l-oħra'. Dan li qalu: 'Aghatina sultan biex imexxina', ma għogobx 'il Samwel, u mar jitlob quddiem il-Mulej. Il-Mulej wieġeb 'il Samwel: 'Isma' minn lehen il-poplu f'kull ma jghidulek. Ghax mhux lilek warrbu, iżda lili

warrbu, biex ma nsaltanx fuqhom. Kull ma għamlu lili minn meta tellajthom mill-Eġittu sallum – telquni biex qabdu allat oħra – issa qeghdin jagħmluh lilek. Issa isma' minn kliemhom. Biss għidilhom u wrihom sewwa d-dritt tas-sultan li jsaltan fuqhom'" (1Sam 8,4-9).

Samwel kien kuntrarju li l-poplu jahtar sultan, meta hu kien teokrazija, u kellu 'l Alla biss bħala l-veru kap tiegħu. Imma wara li jurihom kif is-sultan kellu jahkem fuqhom u baqgħu jwebbsu rashom, fl-aħħar aċċetta. L-istorja ta' l-għażla ta' Sawl, l-ewwel sultan ta'

Israel, tinsab fil-kapitlu 9. Storja interessanti li turi kif Kis, missier Sawl, mit-tribù ta' Benjamin, jibghat 'l ibnu biex ifittex il-ħmir li kienu ntiflu. Sawl u l-qaddej kellu miegħu waslu fid-dar ta' Samwel u marru jitlobuh jghinjom. Il-qaddej jghid 'il Sawl: "Ara, f'din il-belt hawn raġel, bniedem ta' Alla, raġel stmat; kull ma jghid, isehħ. Issa mmorru hemm; għandu mnejn jghidilna xi haġa fuq l-iskop li għalih qbadna t-triq" (1Sam 9,8). F'din is-silta jingħad li Samwel kien "roħ", jiġifieri vegġent (raġel tad-dehriet), kelma li turi l-ewwel elementi primittivi tal-profetizmu f'Israel: "Dari



f'Israel hekk kien jghid xi hadd meta kien imur jistaqsi 'l Alla: 'Ejja mmorru għand il-veġġent, dak li jara' għax dak li llum isejhulu profeta, dari kienu jsejhulu veġġent" (1Sam 9,9). L-istorja tissokkta billi turi kif Samwel ikkonsagra 'l Sawl biż-żejt u għamlu prinċep fuq Israel (1Sam 9,26 – 10,27).

Fil-kapitlu 12 ta' l-1 Ktieb ta' Samwel insibu t-testment tal-Profeta Samwel, li jirtira minn imħallef tal-poplu biex hekk jirrenja Sawl. Imma s-sultan Sawl ma kienx joghġob 'l Alla fl-għażliet li għamel, u għaldaqstant mill-ġdid Alla jinqeda b'Samwel

biex din id-darba jahtar sultan ġdid flok Sawl, jiġifieri 'l David. Fil-kapitlu 15 Samwel iċanfar lil Sawl talli ma kienx qered għal kollox lil Ghamalek skont il-kmand tal-Mulej. "U Sawl qal lil Samwel: 'Dnibt għax ksirt il-kelma tal-Mulej u kelmtek, għax bżajt mill-poplu u smajt minn kliemhom. Issa aħfiri htijiet, u erġa' ejja miegħi biex nagħti qima lill-Mulej'. U Samwel qal lil Sawl: 'Ma nergax niġi miegħek għax int warrabt il-kelma tal-Mulej, u l-Mulej warrab lilek, u int ma tibqax iżjed sultan fuq Israel'" (1Sam 15,24-26). "Imbagħad Samwel mar Rama, u Sawl

reġa' tala' d-dar tiegħu f'Gibgha ta' Sawl. Qatt iżjed, sa ma miet, ma ra Samwel lil Sawl. Samwel beka lil Sawl; imma Alla nidem li kien għamel lil Sawl sultan ta' Israel" (1Sam 15,34-35).

Hawnhekk tiġi x-xena ta' Samwel li Alla jibagħtu fid-dar ta' Ġesse f'Betleħem, biex minn fost uliedu jahtar sultan. L-istorja tiġi rakkuntata f'1Sam 16,1-13, u timmarka l-bidu tal-fedeltà ta' Alla lejn il-wegħdiet messjaniċi tiegħu bl-għażla tad-dinastija Davidika. "Il-Mulej qal lil Samwel: 'Qum u idilku, għax dan hu'. U Samwel ha f'idejh il-qarn

Rovini tal-Kastell ta' Nabi Samwil



biz-žejt, u dilku quddiem hutu. Minn dak in-nhar 'il quddiem niżel fuq David u ħakmu l-ispirtu tal-Mulej” (1Sam 16,12-13).

Samwel issa jisparixxi min-narrazzjoni, u nafu biss li miet f’Rama, fejn difnuh skont 1Sam 25,1 u 28,3. Imma l-mewt ta’ Samwel ma timmarkax it-tmiem tad-dehra tiegħu fir-rakkont, għax il-Profeta Samwel jidher ukoll wara mewtu. F’1Sam 28,3-25 insibu r-rakkont ta’ Sawl li, lejlet il-battalja fuq l-għoljiet ta’ Gilboghā, fil-Galilija, jmur jikkonsulta lil Samwel mejjet għand is-saħħara ta’ Ghajn-dor. Rakkont interessanti u uniku fil-Bibbja, li juri azzjoni ta’ negromanżija li kienet ipprojbata mil-Levitiku 19,31: “La tmurx għand is-saħħara

li jsejgħu l-erwieh u la tfittxux lil min jehber”. Minkejja dan Sawl, fid-disperazzjoni tiegħu u quddiem il-biża’ tal-mewt imur ifittex lil Samwel, li kien l-uniku mexxej fid-deċiżjonijiet tiegħu, għalkemm kien infired minnu, kif rajna, minħabba d-dizobbidjenza ta’ Sawl. Is-saħħara ta’ Ghajn-dor staqsiet lil Sawl lil min ried li hi tqajjimlu mill-mewt, u hu talabha lil Samwel. Imbagħad staqsiha: “X’sura għandu?” Hi wiegbet: “Raġel xih tiela, mkebbeb f’mantar”. Dak il-hin Sawl intebaħ li quddiemu kien hemm Samwel u niżel fl-art jagħtih qima (cfr. 1Sam 28,13-14). Imma Samwel din id-darba wkoll, li hi l-aħħar darba li niltaqgħu miegħu, jagħti tweġiba terribbli lil Sawl: “Samwel qal lil Sawl: ‘Għalfejn qgħadt taqlagħni




u tellajtni hawn?’ U Sawl wieġeb: ‘Għandi dwejjjaq kbar; il-Filistin għamluli gwerra, u Alla tbiegħed minni, u ma jwiegħibnix, la bil-profeti u lanqas bil-holm. Għalhekk jien sejjahntlek biex tgħarrafni x’għandi nagħmel’. U Samwel wieġeb: ‘Għalfejn tistaqsini, la darba l-Mulej tbiegħed minnek, u sar l-għadu tiegħek? Il-Mulej għamel miegħek kif kien tkellem permezz tiegħi, u hataflek minn idek is-saltna, u taha lil David siehbk. Għaliex int ma smajtx mill-kelma tal-Mulej, u ma għamiltx lil Għamalek skont ma ried hu fil-qilla tiegħu. Għalhekk għamillek dan il-Mulej illum. U l-Mulej jerħi wkoll lil Israel miegħek f’idejn il-Filistin, u għada int u wliedek tkunu miegħi; u l-kamp ukoll ta’ Israel jerħih il-Mulej f’idejn il-Filistin” (1Sam 28,15-19). Din il-profezija terribbli seħħet l-għada, meta Sawl u ibnu Ġonatan, flimkien ma’ l-armata kollha, sfaw immassakrati mill-Filistin fuq l-gholjiet ta’ Gilboga.

Il-figura tal-Profeta Samwel tiġi mfahhira fil-Ktieb ta’ Bin Sirak 46:13-20. “Samwel kien maħbub mill-Mulej tiegħu; bħala l-profeta tal-Mulej waqqaf is-saltna, u bid-dilka hatar mexxejja fuq il-poplu tiegħu. Għamel haqq mill-gemgħa bil-Liġi tal-Mulej, u l-Mulej ha’ hsieb Ġakobb. Bil-fedeltà tiegħu deher li kien tabilhaqq profeta, u minn kliemu kont tara li kien ta’ min joqgħod fuqu. Sejjah lill-Mulej, il-Qawwi,

meta l-ghedewwa tiegħu kienu qed irossu fuqu minn kull naħa, bl-offerta ta’ ħaruf tal-ħalib. U l-Mulej riegħed mis-smewwiet, u samma’ lehn u f’ħoss kbir; u ġiebi fix-xejn il-mexxejja ta’ Tir u l-kapijiet tal-Filistin. U qabel ma wasallu ż-żmien tal-mistrieħ ta’ dejjem, xehed quddiem il-Mulej u l-midluk tiegħu: ‘Ebda ġid, lanqas biss qorq, qatt ma ħadt lil ħadd’. U l-ebda bniedem ma qam jixlih. Saħansitra wara li miet ħabbar, u wera lis-sultan it-tmiem tiegħu, u mill-art għolla lehn bil-profezija biex iħassar hażen il-poplu”.

Il-Profeta Samwel, għaldaqstant hu meqjum b’għożża kbira mil-Lhud, kif ukoll mill-Musulmani. Il-moskea ta’ Nabi Samwil illum il-ġurnata hi ffrekwentata l-aktar mil-Lhud, li fil-post tač-čenotafju, fil-kripta tal-knisja Kruċjata, issa għandhom sinagoga. Minkejja li, kif rajna, l-post tad-dfin tal-profeta mhuwiex mija fil-mija čert, imma l-gholja ta’ Nabi Samwil tibqa’ għat-tliet reliġjonijiet ewlenin ta’ l-Art Imqaddsa čentru ta’ kult marbut ma’ l-istorja reliġjuża tagħhom f’diversi perjodi, hekk li Nabi Samwil hu tassew post li għadu jiġbed venerazzjoni mil-Lhud, Insara u Musulmani, għax ifakkarna fi bniedem li mill-gholijiet gherja tal-Lhudija kien il-pijunier tal-profetiżmu fil-formazzjoni tal-bidu tal-poplu ta’ Israel bħala werriet tal-wegħdiet messjanici magħmula lil David u lil nisl.



Čenotafju tal-Profeta Samwel



Nabi Samwil quddiem Ġerusalemm